

شیخ عابد سندھی اور ان کا علمی مقام و منہج: "طوالح الانوار" کی روشنی میں ایک مطالعہ
(*Sheikh 'Abid Sindhī and his Scholarship: A Study in the Light of*
"Ṭawālī al-Anwār")

*ڈاکٹر عبدالغفار مدنی

**ہوش محمد

***ڈاکٹر محب النبی طاہر

Abstract

This article studies *Sheikh 'Abid Sindhī* (1776-1841), a renowned *Hanafi* scholar and *Ḥadīth* expert of Sindh, and his scholarship in the light of "*Ṭawālī al-Anwār*", a commentary by *Sindhī* on *Hanafi* school's prominent treatise "*al-Durr al-Mukhtār*". The Study finds that *Sheikh 'Abid Sindhī* had a perfect access to the sciences of *Ḥadīth*, *ʿIlm al-Rijāl* and jurisprudence. He collected precious Knowledge from Quran, *Ḥadīth* and books of the jurists. "*Ṭawālī al-Anwār*" is an encyclopedia of *Hanafi* jurisprudence and a masterpiece of his scholarly research on jurisprudential details. This great book needs the attention of the scholars and researchers to be studied and annotated in a decorous manner so that the people continue to benefit from this great work.

Key words: *Sheikh 'Abid Sindhī*, jurisprudence, "*Ṭawālī al-Anwār*"

برصغیر پاک و ہند میں باب الاسلام سندھ کو یہ اولیت حاصل ہے کہ آفتاب اسلام کی کرنوں سے سب سے پہلے یہ خطہ منور ہوا، یعنی خلفائے راشدین کے سنہری دور میں سرزمین سندھ اسلام کے نور سے جگمگا اٹھی تھی، معروف مسلم تاریخ

* لیکچرار، شہید بے نظیر بھٹو یونیورسٹی، نواب شاہ

** لیکچرار، شہید بے نظیر بھٹو یونیورسٹی، نواب شاہ

*** اسٹنٹ پروفیسر، گورنمنٹ پوسٹ گریجویٹ کالج ننگرانہ صاحب

دان بلاذری کے بقول مسلمانوں کا سب سے پہلا حملہ دہلیل (سندھ) پر امیر المومنین عمر بن خطاب رضی اللہ عنہ کے دورِ خلافت میں سنہ 15ھ میں ہوا۔¹ اس کے بعد سے تقریباً تین سو سال تک سندھ پر عربوں کی حکومت رہی۔ اس خطے میں جن مختلف نابغہ روزگار علمی ہستیوں کا ظہور ہوا، ان میں رئیس العلماء شیخ محمد عابد سندھی ایک نمایاں شخصیت ہیں۔ اس مضمون میں طوالت الانوار شرح الدر المختار کی روشنی میں آپ کے علمی مقام و منہج اجازتہ لیا گیا ہے۔

شیخ عابد سندھی کا مختصر تعارف

شیخ محمد عابد بن احمد علی بن شیخ الاسلام محمد مراد سندھی، نقشبندی سنہ 1190ھ میں سندھ کے مشہور شہر سیہون کے ایک صاحبِ علم و فضل والے گھرانے میں پیدا ہوئے، آپ کا سلسلہ نسب چوبیسویں پشت میں جلیل القدر صحابی، میزبان رسول حضرت ابویوب انصاری رضی اللہ عنہ سے جاملتا ہے۔² آپ نے ابتدائی تعلیم اپنے والد احمد علی اور چچا شیخ محمد حسین انصاری اور دادا شیخ الاسلام محمد مراد انصاری سے حاصل کی، پھر کمسنی میں ہی آپ نے اپنے والد، چچا اور دادا کے ساتھ سنہ 1194ھ میں حرمین شریفین کا سفر اختیار کیا۔ حرمین شریفین کے جید علماء و مشائخ سے مختلف علوم و فنون میں مہارت حاصل کی، اس کے بعد اپنے چچا شیخ محمد حسین انصاری کے ساتھ سنہ 1208ھ میں یمن کا سفر کیا اور وہاں کے کثیر علماء و مشائخ سے فیضیاب ہوئے، کچھ عرصہ یمن میں رہنے کے بعد آپ نے مدینہ منورہ میں سکونت اختیار کر لی۔³ آپ کو اپنے والد، چچا اور دادا کے علاوہ جن علماء و مشائخ سے علوم نقلیہ و عقلیہ یا سند حدیث کی اجازت ملی ان میں محمد زمان ثانی نقشبندی (لناری، سندھ، متوفی 1248ھ) شیخ احمد بن اور لیس ابو العباس مغربی (متوفی 1253ھ)، شیخ صالح بن محمد بن نوح العمری الفلانی (متوفی 1218ھ) شیخ عبد الرحمن بن سلیمان بن یحییٰ مقبول الابدل الشافعی (متوفی 1250ھ) وغیرہ کے علاوہ بھی کافی معروف اہل علم سے اکتساب فیض کیا۔ آپ نے اپنی اسانید و تراجم کی شہرہ آفاق کتاب "حصر الشارد" میں تفسیر، علم تفسیر، علم قراءت، حدیث، اصول حدیث، فقہ، اصول فقہ، تصوف، طب، معانی، بیان، منطق، صرف، نحو وغیرہ مختلف علوم کی جو اسانید بیان کی ہیں وہ 1300 سے زائد کتب کی اجازات و اسانید پر مشتمل ہے، حصر الشارد کے آخر میں تحریر فرماتے ہیں کہ یہ میری بعض اسانید و اجازات ہیں جب کہ میں نے بہت سے اسانید و اجازات طوالت کے خوف سے تحریر نہیں کیں۔⁴ آپ سے بڑے بڑے اصحاب علم و فضل نے سند اجازت حاصل کی جن میں سے چند کے نام یہ ہیں: علامہ، فقیہ، ابراہیم بن عبد القادر ریاحی مالکی (متوفی 1266ھ)، ابراہیم بن محمد سعید مکی (متوفی 1290ھ)، حاکم یمن امام متوکل علی اللہ احمد بن امام منصور باللہ

¹ ابو العباس احمد بن یحییٰ بلاذری، فتوح البلدان (بیروت: مکتبۃ السلاسل، 1988ء)، 416۔

² محمد بن علی بن محمد شوکانی، البدور الطالع بحاسن من بعد القرن السابع (بیروت: دار المعرفۃ)، 2:

علی (متوفی 1231ھ) اشرف بن سلطان علی حسینی حیدر آبادی، مفتی مکہ شیخ جمال بن عبد اللہ حنفی (متوفی 1284ھ)، حسن بن احمد عاکش یمنی (متوفی 1298ھ)، مفتی مالکیہ شیخ حسین بن ابراہیم بن حسین (متوفی 1292ھ)، امام حرم سلیمان شوری جدای، صدیق بن عبد الرحمن بن عبد اللہ کمال حنفی (متوفی 1284ھ)، شیخ عارف حکمت (متوفی 1275ھ)، عبدالحق بن محمد فضل اللہ عثمانی بنارس مکی (متوفی 1286ھ) عبد الغنی ابن ابی سعید مجددی دہلوی (متوفی 1296ھ)، فضل رسول بن عبد المجید بدایونی (متوفی 1289ھ)،⁵ محمد بن خلیل بن ابراہیم قزوینی طرابلسی (متوفی 1305ھ) وغیرہ لاتعداد اہل علم نے آپ سے اجازات و اسانید حاصل کیں۔⁶

مشہور اہل علم و کثیر اصحاب علم و فضل نے شیخ عابد سندھی کی علمی عظمت کا اعتراف کیا ہے اور ان کو عمدہ القاب سے نوازا ہے۔ مفتی مکہ عبد اللہ بن عبد الرحمن سراج حنفی (متوفی 1264ھ) فرماتے ہیں: "هو الامام العالم العلامة القدوة الفهامة، وخاتم المحققين في زمانه وعمدة المدققين في عصره واولائه، وفخر العلماء الراسخين ونخبة الفضلاء المقدسين، الاستاذ الكامل، والمسند الواصل، مولانا الشيخ محمد عابد السندی۔"⁷ مفسر قرآن، صاحب تفسیر روح المعانی، شہاب الدین محمود بن عبد اللہ آلوسی (متوفی 1270ھ) لکھتے ہیں: ومنهم البحار الرائق وكنز الدقائق ومن كلامه تنوير الابصار والدر المختار ذوي التالیفات الشریفة وقرة عين الامام الاعظم أبي حنیفہ، العالم الزاهد الشيخ محمد عابد السندی۔⁸ شیخ عبدالحی بن عبد الکبیر کتانی (متوفی 1382ھ) فہرس الفارس میں شیخ عابد سندھی کو ان القاب سے یاد کرتے ہیں: محدث و مسند جاز، جامع علوم، محدث، حافظ، متبحر فقیہ، زاہد دنیا، محی سنت، شیخ عابد سندھی۔⁹ مولوی رحمان علی (متوفی 1325ھ) ان کے تذکرے میں لکھتے ہیں: فقیہ، محدث، جامع العلوم عقلیہ و نقلیہ۔¹⁰

تصانیف و تالیفات

محدث جہاز شیخ محمد عابد سندھی کو علوم نقلیہ اور علوم عقلیہ پر کامل دسترس حاصل تھی۔ وہ فقہی جزئیات کا گہرا شعور اور احساس رکھتے تھے وہ اپنے عہد کے عظیم فقیہ و محدث تھے، ان کا علم وسیع تھا۔ علما نے ان کے فضل و کمال، طباعی و دراک کی کھلے دل سے خوب داد دی ہے۔ آپ صاحب تصانیف کثیرہ تھے، آپ کی تصانیف میں سے منجہ الباری فی جمع روایات صحیح البخاری، مواہب اللطیفیہ (شرح مسند امام اعظم)، معتمد الالمی المہذب فی حل مسند الامام الشافعی المرتب، طوابع الانوار شرح

⁵ حسنی، نزہۃ الخواطر، 7: 1065۔

⁶ ب

الدر المختار، حصر الشارح، شرح تیسیر الوصول، روض الناظرین فی اخبار الصالحین، ایجاز الفاظ لاعانة الحفاظ، التوسل والنواع واحکامہ اور رسالہ کرامات اولیاسمیت 40 سے زائد کتب و رسائل ارباب علم و دانش کے یہاں معروف ہیں۔ فقہ کے میدان میں آپ کی کتاب طوابع الانوار میں فتاہت، و ذکات، علم و دانش کے گوہر نایاب موجود ہیں۔

در مختار اور مشہور شروحات در مختار کا طائرانہ جائزہ

فقہ حنفی میں بے شمار علمائے کرام نے اپنی طبع تحقیق سے کتب، حواشی اور شروحات ضبط تحریر کیں، ان میں شیخ الاسلام علامہ محمد بن عبداللہ غزنی ترمذی (متوفی 939ھ) نے فقہ حنفی میں ایک کتاب لکھی جو کہ تنویر الابصار کے نام سے آفاق عالم میں مشہور ہو گئی، جن کے بارے میں صاحب در مختار لکھتے ہیں: الذي فاق كُتب هذا الفن في الضبط والتصحيح والاختصار، ولعمري لقد أضحت روضه هذا العلم به مفتحة الأزهار، مُسلسلة الأنهار، من عجائبه ثمرات

التحقيق تُختار، ومن غرائبِه ذخائرُ تدقيق تحيّر الأفكار۔¹¹

اس عمدہ کتاب پر کافی اہل علم نے اپنی علمی بساط کے مطابق حواشی و شروحات کا اضافہ کیا مگر جتنی شہرت در مختار کے حصہ میں آئی وہ کسی اور کے مقدر میں نہیں تھی، در مختار کے مصنف، مفتی دمشق، علامہ محمد بن علی بن عبدالرحمن المعروف علاء الدین حصکفی (متوفی 1088ھ) جو جید عالم، مفسر، محدث، فقیہ اور فصیح الکلام مقرر تھے، انھوں نے کئی کتب تحریر کیں، جیسا کہ الدر المنبتی شرح المنبتی (ملتی البحر)، افاضۃ الانوار، شرح قطر الندی وغیرہ مگر ان کی کتاب در مختار کو اس قدر شہرت ملی کہ اکتاف عالم میں اس کی سیادت کا چرچہ آج تک ہے، عرصہ دراز سے علما و فضلا کے درمیاں متداول اور مقبول ہے، اس کی مقبولیت اس بات سے بھی عیاں ہے کہ در مختار کی ایک محتاط انداز کے مطابق 50 سے زائد حواشی اور شروحات لکھی گئیں، اس عظیم کتاب کی تعریف و توصیف بیان کرتے ہوئے خاتم المتحققین علامہ شامی رقم طراز ہیں: إن کتاب الدر المختار شرح تنویر الأبصار، قد طار فی الأقطار، وسار فی الأمصار، وفاق فی الاشتہار، علی الشمس فی رابعة النهار، حتی اکبَّ الناس علیہ، وصار مفزعهم إلیہ، وهو الحریُّ بأن یطلب، ویكون إلیہ المذهب، فإنه الطراز المذهب فی المذهب، فلقد حوی من الفروع المنقحة، والمسائل المصححة، ما لم یحوہ غیرہ من كبار الأسفار، ولم تنسج علی منواله ید الأفكار۔¹² "در مختار کی شہرت چار دانگ عالم تک جا پہنچی، اس کی سبک روی نے دنیا کے شہر در شہر طے

عابد بن شامی (متوفی 1252ھ) کا یہ حاشیہ فقہی دنیا کا ایک نادر و نایاب سرمایہ ہے، علامہ شامی نے اس میں درمختار کے ماخذ و مراجع کی مراجعت کا التزام کیا ہے اور توضیح مطالب، تطبیق اقوال، تحقیق طلب مسائل کی تنقیح کی ہے، اس کے علاوہ حل مشکلات، دفع اعتراضات، ترجیح رائج کے ساتھ بے شمار جزئیات و مسائل اور بہت سی نادر تحقیقات کا اضافہ کیا ہے، بعد ازیں مفتی مصر شیخ عبدالقادر بن مصطفیٰ الرافعی (متوفی 1323ھ) نے تقریرات الرافعی کے نام سے اس حاشیہ کے استدرکات کیے ہیں، اور یہ بات قابل توجہ ہے کہ شیخ الرافعی اکثر طوابع الانوار سے استفادہ کرتے نظر آتے ہیں۔ حاشیہ ابن عابدین پر مولانا امام احمد رضا خان (متوفی 1340ھ) نے جد الممتار علی رد المحتار کے نام سے حاشیہ لکھا جو پانچ جلدوں میں شام اور پاکستان سے طبع ہو چکا ہے، ڈاکٹر حسام الدین فرفور نے حاشیہ ابن عابدین کو اپنی نگرانی میں عمدہ تحقیق و تخریج سے شائع کروا رہے ہیں، جن کی اب تک 17 جلدیں طبع ہو چکی ہیں، اردن کے عالم لویٰ عبدالرؤف خلیلی نے "آلیء الحارثی تخریج مصادر رد المحتار" کے نام سے ایک کتاب تحریر کی جس میں حاشیہ ابن عابدین میں مذکور تمام کتب اور اعلام کو تفصیل کے ساتھ ذکر کیا ہے۔ درمختار کا ایک مشہور حاشیہ مفتی مصر شہاب الدین احمد بن محمد بن اسماعیل، مصری، طحطاوی (متوفی 1231ھ) کا تحریر کردہ ہے جو کہ حاشیہ الطحطاوی کے نام سے موسوم ہے، اس کو بھی متداول ہونے کا شرف حاصل ہے، یہ بولاق مصر، بیروت اور پاکستان سے زبور طباعت سے آراستہ ہوتا رہتا ہے۔ اس کے علاوہ منہج الباری لمصطفیٰ الانصاری (حاشیہ الرحتی) تحفۃ الاخیار علی الدر المختار (حاشیہ حلبی) دلائل الاسرار علی الدر المختار (حاشیہ الفتال) وغیرہ کے علاوہ اور بہت سے حواشی درمختار مخطوطات کی شکل میں لائبریریوں میں محققین کی توجہ کے طلب گار ہیں۔

طوابع الانوار شرح الدر المختار

یہ حاشیہ شیخ عابد سندھی کا تحریر کردہ ہے۔۔۔ طوب کا پی، استنبول میں مؤلف کا اپنے ہاتھ سے لکھا ہوا مخطوطہ موجود ہے، جو کہ اٹھ جلدوں پہ تقریباً چھ ہزار سات سو بیس (6720) صفحات پر مشتمل ہے جس کے ہر ورق میں سینتیس (37) سطریں ہیں۔¹³ اور مکتبۃ الازہر یہ قاہرہ میں اس کا مزید ایک کامل و واضح نسخہ موجود ہے، جو کہ شیخ عبدالقادر بن مصطفیٰ الرافعی نے وقف کیا تھا، یہ مخطوطہ تقریباً 16 جلدوں میں 9522 صفحات پر مشتمل ہے، اس کے علاوہ حرم مکی، مکتبہ سیدہ زینب مصر، پاک و ہند اور لیڈن یونیورسٹی میں بھی اس کے بعض ناقص نسخے موجود ہیں۔ محدث حجاز عابد سندھی نے سنہ 1236ھ میں درمختار کی شرح کو لکھنا شروع کیا اور 28 جمادی الاول 1251ھ میں اس شرح کو مکمل کیا، یعنی طوابع الانوار کی تکمیل میں 15 سال صرف کیے، طوابع الانوار علمی تحقیق کا عظیم شاہکار اور آپ کی وسعت علمی و فقہی جزئیات پر عمیق نظر کا درخشاں باب ہے جس کے مطالعے سے ان کے تحقیقی جوہر کھل کے سامنے آتے ہیں۔

شرح کے علمی منہج کا جائزہ

شرح کرتے ہوئے آیات قرآ

در مختار کی شرح کرتے ہوئے امام موصوف قرآن کریم و تفاسیر کے اقتباسات بکثرت نقل کرتے ہیں۔¹⁴ طوابع الانوار میں کتاب الصلوٰۃ کی ابتدا میں نماز کے کثیر فوائد و علمی نکات بیان کرتے ہوئے ایک مقام پر رقم طراز ہیں کہ اللہ سبحانہ و تعالیٰ نے قرآن کریم میں نماز کو مختلف ناموں سے تعبیر کیا ہے۔ نماز کو قنوت کہا جیسے قرآن میں ہے: {وَكَانَتْ مِنَ الْقَانِتِينَ}¹⁵ تو کہیں رکوع فرمایا: {وَاذْكُرُوا مَعَ الرَّاكِعِينَ}¹⁶ کہیں قرآن کہا: {إِنَّ فُزَانَ الْفَجْرِ كَانَ مَشْهُودًا}¹⁷ کہیں نماز کو تسبیح سے تعبیر کیا: {فَسُبْحَانَ اللَّهِ حِينَ تُمْسُونَ وَحِينَ تُصْبِحُونَ}¹⁸ اور کہیں ذکر سے: {اذْكُرُوا اللَّهَ ذِكْرًا كَثِيرًا}¹⁹ نیز کلمی نے بیان کیا کہ یہاں ذکر سے مراد نماز ہے۔²⁰ مزید لکھتے ہیں کہ نماز کا ہر رکن اللہ جل مجدہ کی طرف متوجہ کرتا ہے، اور نصیحت کا منبع ہے، قیامت کی یاد سے عبارت ہے: جیسے اذان: يَوْمَ يَنَادِ الْمُنَادُ²¹ تکبیر: لِمَنِ الْمُلْكُ الْيَوْمَ لِلَّهِ الْوَاحِدِ الْقَهَّارِ²² تکبیر تحریمہ کے وقت ہاتھ اٹھانا: فَأَمَّا مَنْ أُوْتِيَ كِتَابَهُ بِيَمِينِهِ²³ قیام: {يَوْمَ يَقُومُ النَّاسُ لِرَبِّ الْعَالَمِينَ}²⁴ قراءت: اقْرَأْ كِتَابَكَ²⁵ رکوع: وَلَوْ تَرَىٰ إِذِ الْمُجْرِمُونَ نَاكِسُو رُءُوسِهِمْ عِنْدَ رَبِّهِمْ²⁶ سجدے: يَوْمَ يُكْشَفُ عَنْ سَاقٍ وَيُدْعَوْنَ إِلَى السُّجُودِ-²⁷ تعدے: وَتَرَىٰ كُلَّ أُمَّةٍ جَائِيَةً²⁸ سلام: عَنِ الْيَمِينِ وَعَنِ الشِّمَالِ²⁹ مسجد سے نکلنے وقت: قَرِيبُ فِي

¹⁴ عابد سندھی، طوابع الانوار شرح الدر المختار، 2: 424۔

¹⁵ التحريم، 66: 12۔

¹⁶ البقرة، 2: 43۔

¹⁷ الاسراء، 17: 78۔

¹⁸ الروم، 30: 17۔

¹⁹ الاحزاب، 33: 41۔

²⁰ شیخ عابد بن احمد علی سندھی، طوابع الانوار شرح الدر المختار، (مکتہ المکرمہ: جامعۃ ام القری، میکروفلم نمبر 116 تا 131 حنفی فقہ)،

2: 423۔

^{21</}

الْجَنَّةِ وَفَرِيقٌ فِي السَّعِيرِ³⁰۔ طوالم الانوار میں کتاب الصلوٰۃ کے شروعاتی 20 صفحات کی شرح میں 36 آیات کریمہ پیش کی ہیں، یہ شرح کثیر آیات اور تفسیری ابحاث و افادات کا مرقع ہے جو کہ مختلف مقامات پر جوہر آبدار کی طرح چمکتے نظر آتے ہیں۔

علم حدیث میں کمال اور کتب حدیث پر گہری نظر

محدث حجاز عابد سندھی بے مثال محدث، یکتائے روزگار حنفی فقیہ تھے، علم حدیث میں آپ کی مہارت کے لیے اتنا کافی ہے مسند امام اعظم (7 جلدیں) اور مسند امام شافعی کی مبسوط شرح تحریر فرمائیں، تیسیر الوصول اور منہج الباری فی جمع روایات صحیح البخاری (6 جلدوں) میں بھی آپ کا کام کسی تعریف کا محتاج نہیں، علم حدیث میں آپ کی مہارت اس ایک مسئلے سے واضح ہوتی ہے کہ مسح خفین کے بارے میں احادیث حد تو اتر تک ہیں، ان احادیث کو کتنے اصحاب نے نقل کیا اس حوالے سے تحقیق کرتے ہوئے شارح بخاری علامہ عینی نے شرح ہدایہ میں فرمایا: (وقد ذکرت فی "شرح معانی الآثار" سبعة وستین صحابیا) میں نے شرح معانی الآثار کی شرح میں 67 صحابہ کرام سے اس کا اثبات کیا ہے۔³¹ مگر شیخ عابد سندھی طوالم الانوار شرح الدر المختار میں علامہ عینی کی تحقیق پر اضافہ کر کے 78 صحابہ کرام سے روایات نقل کی ہیں۔³² اس طرح مشہور صحیح حدیث کہ جمعۃ المبارک کے دن ایک گھڑی ایسی ہے جس میں دعا مقبول ہوتی اس بارے میں مسلم شریف کی روایت کے مطابق وہ ساعت امام کے خطبہ کے لیے بیٹھنے سے نماز کو پورا کرنے تک کی ہے۔³³ یہ ساعت کونسی ہے اس پر محدث حجاز شیخ عابد سندھی نے 40 اقوال بیان کئے ہیں اور ہر قول کے لیے حدیث نقل کر کے استنباط کیا، مزید یہ کہ اگر کسی راوی پر کلام ہے تو اس پر بھی تحقیق فرمائی۔³⁴ صرف کتاب الصوم کے 54 اوراق میں 187 احادیث نقل کی ہیں، اس طرح کی عمدہ تحقیق و احناف کے مذہب پر کثیر احادیث فقہی کتب میں بہت کم نظر آتی ہیں۔

اسماء الرجال و اصول حدیث پر مہارت

اس طرح رجال حدیث کے متعلق عدالت، حفظ اور ضبط اور ناقدین حدیث کے اقوال و جوہ طعن اور مراتب توثیق و تنقید میں طوالم الانوار شرح الدر المختار میں ایسے نادر و نایاب جوہر پارے بکھیرے ہیں جو یقیناً اس فن میں آپ کی وسعت نظر کے آئینہ دار ہیں۔ مثلاً مسئلہ ہے جو پانی قصداً دھوپ میں رکھ کر گرم کیا جائے اس سے طہارت درست ہے، ہمارے نزدیک تو بلا

²⁹ المعارج، 70: 37۔

³⁰ الشوری، 42: 7۔

³¹ علامہ بدر الدین محمود عینی، البنایۃ شرح الہدایۃ، (بیروت: دار الکتب العلمیۃ، 2000ء)، 1: 572۔

کراہت جب کہ شوافع کے نزدیک طبعی نقطہ نظر سے کراہت کے ساتھ درست ہے، اس بارے میں تحقیق کرتے ہوئے عابد سندھی نے لکھا کہ طبرانی نے اوسط میں حضرت عائشہ رضی اللہ عنہا سے روایت ہے کہ آپ فرماتی ہیں میں نے دھوپ میں پانی گرم کر کے رسول اکرم ﷺ کے پاس لے گئیں تو آپ نے فرمایا: اسے مت استعمال کرو کیونکہ اس سے برص ہوتا ہے، اس کی سند کے بارے میں شیخ عابد سندھی نے تحقیق کی کہ اس سند میں محمد بن مروان السدی ہیں اور اس ضعیف ہونے کے بارے میں محدثین کے اتفاق ہے، اور یہ نبی اکرم ﷺ سے اس ہی سند سے روایت کرتے ہیں۔ پیشمی نے کہا کہ ہم نے اس حدیث کو ابن عباس سے روایت کیا ہے، میں کہتا ہوں اس حدیث کو عقیلی نے بھی روایت کیا اور دارقطنی نے بھی حضرت انس سے مرفوعاً ان الفاظ سے روایت کیا کہ اس پانی سے غسل نہ کرو جو کہ دھوپ کے ذریعے گرم کیا گیا ہو کیونکہ اس برص ہوتا ہے، یہ دارقطنی کے الفاظ ہیں، جب کہ عقیلی کی سند میں سودہ ہیں اور ان میں تشیع کا غلبہ تھا، یہ ثقہ کی مخالفت کرتے تھے اور دارقطنی کی سند میں زکریا بن حکیم ہیں، ان کے بارے میں احمد اور یحییٰ نے کہا ہے کہ ان پر کوئی کلام نہیں، اس وجہ سے ابن ملقن نے طویل بحث کرنے کے بعد کہا کہ ہم مختصراً بیان کرتے ہیں دھوپ سے گرم کیے ہوئے پانی کے استعمال کی ممانعت کے بارے میں جو روایات ہیں ان کے تمام طرق باطل اور صحیح نہیں، ان کو دلیل بنانا بھی درست نہیں۔³⁵ ایک جگہ لکھتے ہیں: دارقطنی سلمان فارسی سے نقل کرتے ہیں کہ رسول اکرم ﷺ نے فرمایا: اے سلمان ہر طعام و مشروب جس میں کوئی دُموی جاندار مر جائے تو اس کا کھانا پینا حلال ہے، اور وضو بھی جائز ہے۔ اس کی سند میں بقیۃ عن سعید بن ابی سعید الزبیدی ہیں، ابن عدی کامل میں سعید پر جرح کی اور کہا کہ یہ مجہول ہیں اور ان کی حدیث غیر محفوظ ہے۔ ابن ہمام نے کہا بقیۃ یہ ولید کے بیٹے ہیں اور ان سے ان سے ائمہ نے روایت لی جیسے حماد بن، ابن مبارک، یزید بن ہارون، ابن عیینہ، وکیع، اوزاعی، اسحاق بن راہویہ اور شعبہ، جب کہ شعبہ حدیث کے معاملے میں محتاط ہیں، اور یہ بقیۃ سے روایات لیتے تھے، اس بارے میں ابوہریرہ کی روایت سے تائید ہوتی ہے جو کہ امام بخاری نے نقل فرمائی ہے۔³⁶ اس طرح ایک مقام پر تحقیق کی کہ جمعہ المبارک کے دن سورہ کہف پڑھنے والے کے لیے حدیث میں وارد ہے کہ ایک جمعہ سے دوسرے جمعہ تک محفوظ رہتا ہے۔³⁷ اس حوالے سے مختلف احادیث بیان کیں جن کی اسناد پر اہل علم کا کلام نقل کرنے کے بعد لکھتے ہیں اگرچہ ان کی اسناد ضعیف ہیں مگر کثرت طرق کی بنا پر ان کو تقویت مل جاتی ہے۔³⁸ صدقہ فطر واجب ہے، اس بارے میں 13 صحابہ کرام سے روایات نقل کرنے کے بعد فرماتے ہیں اس کے باوجود یہ حدیث متواتر کے درجے میں نہیں۔³⁹ اس کے علاوہ بھی

³⁵ عابد سندھی، طوابع الانوار شرح الدر المختار، 1: 174۔

³⁶ عابد سندھی، طوابع الانوار شرح الدر المختار، 1: 182۔

³⁷ ابو بکر احمد بن حسین بیہقی، شعب الایمان، (ریاض: مکتبۃ الرشد)، 4: 98۔

³⁸ عابد سندھی

جگہ جگہ حدیث، اصول حدیث اور رجال احادیث پر عمدہ تحقیق پیش کر کے ثابت کیا کہ آپ کو مسائل کے استنباط کے لیے حدیث نبوی کی تعبیر و تشریح پر کامل قدرت اور احادیث کے وسیع ذخیرہ سے متعلقہ احادیث تلاش کرنے میں دقت نظر، مہارت، اور کتب حدیث پر گہری نظر حاصل تھی۔

کثیر جزئیات کی فراہمی یا مزید جزئیات کا استخراج

فقہی جزئیات پر آپ کو کامل عبور حاصل تھا، کسی بھی مسئلہ کی مناسبت سے حدیث و فقہ کی کتب متداولہ میں جہاں جہاں جزئیات پائی جاتی ہیں وہ سب آپ کو مختصر رہتی تھیں، طوابع الانوار شرح الدر المختار میں جگہ جگہ جزئیات کی بہتات نظر آتی ہے، صاحب در مختار نے مسح جبیرہ (پٹی کے مسح) اور موزوں پر مسح میں 13 وجوہات کی بنا پر فرق بیان کیا ہے جبکہ شامی اور طحطاوی نے بھی اس بارے میں خاص بات نہیں کی، حاشیہ رحمتی کے محشی نے 27 وجوہات تحریر فرمائیں، مگر صاحب طوابع الانوار نے 10 مزید کا اضافہ کر کے 37 وجوہات سے فرق بیان کیا۔⁴⁰ اس طرح جو مستعمل پانی وضو کے دوران کپڑوں یا رومال پر لگ جائے، اگرچہ عموم بلوی کی بنا پر معاف ہے، پھر ظاہر الروایہ، کافی، مصفی، ولولوالجیہ، تجنیس، فتاویٰ قاضی خان، ذخیرہ کے حوالے سے اقوال بیان کیے، امام نووی سے امام شافعی، احمد، مالک، جمہور سلف و خلف کا مذہب نقل کر کے جو اس مستعمل پانی کے نجس ہونے کے قائل ہیں ان کے حوالے سے احادیث، اور عقلی دلائل بیان کرتے ہیں، اس طرح جو عدم نجس کے قائل ہیں ان کے دلائل بھی ذکر کرتے ہیں۔⁴¹

شرح و حاشیہ کے مراجع اور حوالوں میں اضافہ

در مختار میں ہے کہ فرج اور ذکر سے کیڑے اور پتھری کا نکلنا بالاتفاق ناقض وضو ہے، جیسا کہ جوہرہ میں ہے۔ صاحب در مختار نے جوہرۃ النیرہ ایک کتاب کا ذکر کیا مگر شیخ عابد سندھی نے سراج الوہاج، فتاویٰ خانہ، تبیین الحقائق، بحر الرائق یعنی مزید کتب کا اضافہ کر کے قول کو مزید پختہ کر دیا۔⁴² در مختار میں ایک قول نقل کیا گیا کہ تشہد میں انگلی سے اشارہ نہ کرے اور اس پر فتویٰ ہے، جیسا کہ ولولوالجیہ، التجنیس، عمدۃ الفتویٰ اور اکثر کتب فتاویٰ میں ہے۔ شیخ عابد سندھی نے مزید کتب یعنی خلاصہ، غیاثیہ، واقعات حسامیہ، تاتار خانہ، مضمرات الفتویٰ، شرح مختصر، منیہ، ابی الکرام، مختارات النوازل خزائنہ المفتی، ذخیرہ، خزائنہ الکبریٰ، غرر الاذکار سراجیہ، کیدانی وغیرہ کے نام بھی نقل کر دیے۔ مزید یہ کہ آپ نے تشہد میں رفع سبابہ کے جواز پر بھی 26 صحابہ کرام کی روایات نقل کی ہیں، اور کافی کتب احادیث سے تحقیق کر کے اپنے موقف یعنی رفع سبابہ کے جواز کو ثابت کیا ہے۔⁴³ جمعہ کی نماز کیلئے غسل کرنا سنت ہے، جیسا کہ غرر الاذکار میں ہے اور خانہ میں ہے اگر نماز جمعہ کے بعد غسل کیا

⁴⁰ عابد سند

تو یہ بالاتفاق معتبر نہیں، تو طوابع الانوار شرح الدر المختار میں اس قول کی تخریج بھی کردی کہ یہ مسئلہ خانیہ میں باب نماز جمعہ میں مذکور ہے۔⁴⁴ اس طرح ایک کتاب غرر الاذکار کا تعارف کرتے ہوئے لکھتے ہیں کہ یہ درر البحار کی شرح ہے علامہ قنوی حنفی کی رشحات قلم کا نتیجہ ہے، اس کی ایک شرح شیخ بخاری نے کی جو کہ غرر الاذکار کے نام سے معروف ہے، اس کے علاوہ علامہ قاسم قطلوبغا نے بھی اس کی شرح تحریر کی ہے۔⁴⁵

مختلف مسالک کا بیان مع احناف کے موقف کی ترجیح پر دلائل

شیخ عابد سندھی کو حدیث و فقہ کی کتب متداولہ پر کمال و دسترس حاصل تھی اور مختلف مسالک کی کتب سے بھی کثیر استفادہ کرتے ہیں۔ بعض اوقات شرح میں ائمہ اربعہ کے موقف کے ساتھ دیگر اہل ظواہر و مجتہدین کے مسالک کو بھی مع دلائل بیان کر دیتے ہیں، مثلاً تارک نماز کی تکفیر کے مسئلے پر رقم طراز ہیں کہ جمہور علماء و ائمہ احناف مع ابو حنیفہ، مالک، شافعی اور ایک روایت کے مطابق امام احمد کے نزدیک تارک نماز کی تکفیر نہیں کی جائے گی۔ مزید کچھ بحث کے بعد تحریر کرتے ہیں کہ قصداً نماز ترک کرنے والے کی تکفیر ایک جماعت نے کی ہے، جن میں عمر بن الخطاب، علی بن ابی طالب، عبداللہ بن مسعود، عبداللہ بن عباس، معاذ بن جبل، جابر بن عبداللہ اور ابودرداء رضی اللہ عنہم شامل ہیں، صحابہ کرام کے علاوہ عبداللہ بن مبارک، مشہور روایت کے مطابق امام احمد اور ان کے جمہور اصحاب کا بھی تکفیر پر اتفاق ہے۔ اس کے علاوہ اسحاق بن راہویہ، ابراہیم نخعی، حکم بن عیینہ، ابویوب سختیانی، داؤد طیالسی، زہیر بن حرب، ابن حبیب، نیز بعض مالکی و بعض شوافع بھی تکفیر کے قائل ہیں۔ قائلین تکفیر کا استدلال ترمذی و ابن حبان امام حاکم کی روایات ہیں۔ جب کہ احناف کے نزدیک تارک نماز اگر نماز کا ہی انکاری ہے تو تکفیر میں اختلاف نہیں، اگر فرضیت کا انکار نہیں کرتا تو جمہور اس کی تکفیر نہیں کرتے۔ مزید یہ کہ تارک نماز کو قتل کرنے کے حوالے سے شوافع و مالکیہ کا یہ مذہب ہے اسے حداً قتل کیا جائے گا، جب کہ حنابلہ کے دو قول ہیں ایک یہ کہ حداً قتل کیا جائے گا، ایک روایت قتل نہ کرنے کی ہے۔ احناف کے نزدیک تارک نماز کو تعزیر لگائی جائے، قید کیا جائے حتیٰ کہ وہ توبہ کرے اور نماز پڑھے۔⁴⁶ اس مسئلے پر کثیر احادیث و آیات نقل کی ہیں اور ہر ایک کے موقف کو بالتفصیل مع دلائل بیان کیا ہے، اس طرح کی نادر تحقیقات کثیر مقامات پر ان کی فقہی بصیرت کو نمایاں کرتی ہیں۔

"قلنت"، "فرع"، "فائدہ"، "تنبیہ"، کے ساتھ مسئلے کی تحقیق

طوابع الانوار میں کثیر مقامات پر شارح موصوف "قلنت" یعنی میں کہتا ہوں کے ساتھ اپنی تحقیقات کو بیان کر دیتے ہیں: در مختار میں "ناکح الید ملعون" کہ ہاتھ سے نکاح (یعنی مشت زنی) کرنے والا ملعون ہے۔ اس عبارت کے تحت تحریر کیا: قلنت: ملا علی قاری نے موضوع احادیث کے متعلق ایک رسالہ تحریر کیا، اس میں اس حدیث کے بارے میں لکھا کہ اس

⁴⁴ عابد سندھی، طوابع الانوار شرح

کی کوئی اصل نہیں جیسا کہ رہاوی نے شرح منار میں بھی صراحت کی ہے کہ اس حدیث کی اصل نہیں۔ ملعون سے مراد یہ ہے کہ نیکوں کی منزلت سے دور ہوگا، اور اس حدیث سے یہ بھی معلوم ہوا کہ یہ لعنت عمومی تھی کہ کسی خاص کو لعنت دینا جائز نہیں۔ احمد طحاوی نے لکھا: وارد ہوا ہے کہ قیامت کے دن مشیت زنی کرنے والا اس حال میں آئے گا اس کا ہاتھ حاملہ ہوگا۔ نیز اس پانی سے ایسا بچہ پیدا ہوگا جس کا سر نہ ہوگا، اور عذاب کے طور پر اس فعل کرنے والے سے مطالبہ کیا جائے گا اس کی تخلیق پوری کر۔ علامہ عینی کے مطابق استثناء بالید پر اہل علم کا اختلاف ہے، بعض کے نزدیک استثناء بالید حرام ہے، امام عطا سے مروی ہے کہ میں نے سنا ایک قوم کا حساب ہوگا اور ان کے ہاتھ حاملہ ہوں گے، میرا گمان ہے اس سے مشیت زنی کرنے والے لوگ مراد ہیں۔ سعید بن جبیر نے کہا: اللہ نے ایک قوم کو عذاب دیا کہ وہ اپنے عضو تناسل سے کھیتے تھے۔⁴⁷ مزید یہ کہ شیخ عابد سندھی شرح کرتے ہوئے بعض اوقات فرع، فائدہ، تنبیہ، مطلب، بحث، یا علم کے عنوان سے بہترین تحقیقی نگارشات پیش کرتے ہیں، جو کہ اس شرح کو دیگر شروحات سے منفرد و ممتاز کرتی ہے۔

الفاظ کی لغوی و صرفی تحقیق

شیخ عابد سندھی در مختار میں موجود مشکل الفاظ کی لغوی، صرفی اور نحوی تحقیق کرتے ہیں۔ بعض اوقات ائمہ فن کے اقوال کے ساتھ عربی ادب سے بھی استدلال کرتے ہیں، باب الانجاس میں نجس کی تحقیق کرتے ہیں کہ انجاس جمع ہے نجس کی اور نجس کو لغت میں چار انداز میں پڑھا جاتا ہے، یعنی نجس نجس اور نجس یا نجس لیکن شامی کے حوالے سے تاج الشریعہ کا قول نقل کر کے کہتے ہیں کہ یہ نجس کی جمع ہے، نجس طاہر کی ضد ہے، نجاست طہارت کی ضد ہے، اور نجس ینجس سمع یسمع یا کرم یكرم کے باب میں استعمال ہوتا ہے، جیم کے کسرہ کے ساتھ اس کا تشبیہ و جمع بنے گا اور جیم کے فتح کے ساتھ اس کا تشبیہ و جمع نہیں بنے گا اور حاصل کلام یہ کہ انجاس نجس (جیم فتح کے ساتھ) کی جمع نہیں بلکہ نجس (جیم کسرہ کے ساتھ) کی جمع ہے۔⁴⁸ کافی مقامات پر ائمہ لغت کے ساتھ ساتھ عربی اشعار سے بھی شرح کو مزید پختہ کرتے ہیں۔

طوالح الانوار شرح الدر المختار کے ماخذ و مراجع

شیخ عابد سندھی کا عظیم کتب خانہ جس کا شمار مدینہ منورہ کے چند بڑے کتب خانوں میں ہوتا تھا، خود کتابت کر کے کتب جمع کرتے تھے، صحاح ستہ کو ایک جلد میں صرف 575 صفحات میں نقل کروایا، مجمع الزوائد، فتح الباری کو بھی ایک جلد میں خود نقل کیا، کتب کا یہ نادر ذخیرہ بعد میں مکتبہ محمودیہ، لکھنؤ میں ضم کر دیا گیا تھا۔⁴⁹ طوالح الانوار شرح الدر المختار میں جن مراجع و مصادر کا استعمال کیا گیا ان کی فہرست کافی طویل ہے، اس میں معروف تفاسیر، صحاح ستہ، متون و شروحات احادیث کے ساتھ ساتھ کتب اسماء الرجال سے بھی خوب استفادہ لیا گیا ہے، اور فقہ حنفی کی کتب سے جس قدر جزئیات نقل کیے گئے اس کی

⁴⁷ عابد سندھی، طوالح الانوار شرح الدر المختار، 3: 240۔

مثال شاذ ہی نظر آتی ہے۔ یہاں چند اہم کتب فقہ حنفی کا تذکرہ کرنا مناسب سمجھتا ہوں، جن میں کتب ظاہر الروایۃ، فتح القدیر، بدائع الصنائع، بحر الرائق، نہر الفائق، تبیین الحقائق، شرح ملا مسکین، منح الغفار، جامع الرموز، امداد الفتاح و مراقی الفلاح حاشیۃ الدرر، مجمع الانہر، الدر المنسق، غرر عیون البصائر، مختصر القدوری، الہدایۃ، المحیط البرہانی، قنیۃ المنیۃ، مبسوط، فتاویٰ قاضی خان، فتاویٰ ہندیہ، فتاویٰ التتار خانیہ، تجنیس کے علاوہ کثیر کتب احناف سے استفادہ کرتے ہیں، نیز مختلف در مختار کے حواشی جیسا کہ حاشیہ حلبی، طحاوی، الفتال، الرحمۃ، المدنی، ابی الطیب، ابی الحسن السندی وغیرہ کے اقتباسات بھی جگہ بہ جگہ نظر آتے ہیں۔

ایک حنفی محقق ڈاکٹر سائد بکد اش مطابق اس شرح میں در مختار میں بیان کردہ مسائل کے بارے میں عمدہ بحث کی اور وسعت دلائل کا اہتمام کیا ہے۔ اگر کہیں تعارض ہے تو اس کو احسن انداز سے رفع کیا ہے۔ کتاب میں دلائل ذکر کرنے کے ساتھ اس کا درجہ اور حکم بھی بیان کیا ہے، احادیث ذکر کر کے ان میں عظیم فوائد بھی ذکر کرتے ہیں، لغزش و خطا پر تنبیہات، حل اشکالات و جواب اعتراضات، مختلف متعارض اقوال میں تطبیق، لغوی، صرفی، اور اصولی تحقیق بھی کرتے اور ان سے بھی دلائل اور استنباط کرتے ہیں، یعنی اس شرح میں عابد سندھی نے آیات، احادیث، آثار، متقدمین و متاخرین فقہاء کے اقوال کا اتنا بڑا ذخیرہ جمع کر دیا ہے کہ ماضی قریب میں اس کی نظیر ملنا ناممکن ہے۔⁵⁰

خلاصہ بحث

محدث حجاز شیخ محمد عابد سندھی کو علوم فقہیہ اور علوم عقلیہ پر کامل دسترس حاصل تھی، فقہی جزئیات پر خوب مہارت حاصل تھی، احادیث پر گہری نظر تھی، یعنی وہ اپنے عہد کے عظیم فقیہ و محدث تھے۔ ان کی شرح طوابع الانوار شرح الدر المختار فقہ حنفی کا عظیم انسائیکلو پیڈیا ہے جو کہ آپ کی علمی تحقیق کا عظیم شاہکار اور وسعت علمی و فقہی جزئیات پر عمیق نظر کا درخشاں باب ہے، جیسے محقق علی الاطلاق امام ابن ہمام نے ہدایہ کی مشہور شرح فتح القدیر میں احناف کے مذہب و موقف پر کثیر احادیث جمع کی ہیں، اسی طرح شیخ عابد سندھی نے احناف کے مذہب پر اس شرح میں بھی کثیر احادیث نقل کرنے کے ساتھ اصول حدیث و اسماء الرجال پر بھی خوب تحقیق کی ہے۔ اس مقالے میں طوابع الانوار کی کچھ خوبیاں بیان کرنے کی کوشش کی گئی ہے، یہ عظیم شرح اہل علم و محققین کی توجہ کی طلب گار ہے کہ اس پر اچھے مطالعات سامنے آئیں اور اسے زیادہ خوب صورت اور محقق انداز سے شائع کیا جائے۔